




## លក្ខណៈរូបសាស្ត្រនៃសរីរាង្គលូតលាស់របស់ដំណាំស្រូវ

អ៊ុក ម៉ាកាវ ពិន តារា និង ឡោ ប៊ុណ្ណា

លក្ខណៈរូបសាស្ត្រនៃដំណាំស្រូវ គឺជាមូលដ្ឋានដើមក្នុងការវែងយល់ពីដំណាំស្រូវ។ ការយល់ដឹងពីលក្ខណៈរូបសាស្ត្ររបស់ដំណាំស្រូវមានសារៈសំខាន់ណាស់ ក្នុងការងារជ្រើសរើសពូជ ការបង្កាត់ពូជ និងការងារគ្រប់គ្រងដំណាំស្រូវ ដើម្បីបង្កើនទិន្នផល ។ ជាទូទៅ ដើមស្រូវត្រូវបានបែងចែកជា ឫស ដើមស្លឹក កូន និងគ្រាប់ (រូបភាពទី១) ។

សរីរាង្គលូតលាស់ របស់ដំណាំស្រូវរួមមាន គ្រាប់ស្រូវ ឫសស្រូវ ដើមស្រូវ និងស្លឹកស្រូវ (រូបភាពទី ២) ។




រូបភាពទី១: លក្ខណៈរូបសាស្ត្ររបស់ដើមស្រូវ

### ១- គ្រាប់ស្រូវ

គ្រាប់ស្រូវមួយ ផ្សំឡើងដោយសំបកគ្រាប់ គ្រាប់អង្ករសម្រូប ស្បែង និងទងគ្រាប់ គ្រាប់អង្ករសម្រូបត្រូវបានរុំព័ទ្ធដោយសំបកគ្រាប់ ដែលផ្នែកទាំងពីរនេះ ភ្ជាប់ជាមួយទងគ្រាប់ ។

#### ១.១- សំបកគ្រាប់

សំបកនេះ មានសភាពរឹងដែលស្រោបគ្រាប់អង្ករសម្រូបពីខាងក្រៅ។ កាលណាគេយកសំបកនេះចេញពីគ្រាប់អង្ករ ត្រូវបានគេហៅថា អង្កាម ។ សំបកគ្រាប់ចែកចេញជាពីរផ្នែកគឺ សំបកធំ ឬសំបកពោះ និងសំបកតូច ឬសំបកខ្នង ។



រូបភាពទី២: សរីរាង្គលូតលាស់របស់ដំណាំស្រូវ


នៅលើសំបកគ្រាប់មានរោមជាច្រើន ហើយពូជស្រូវខ្លះ នៅផ្នែកខាងចុងនៃសំបកធំមានកន្ទុយ។ សំបកធំ និង សំបកតូច មានមុខងារសំខាន់ណាស់សម្រាប់ការពារនូវជាលិការបស់គ្រាប់អង្ករ កំណត់ទម្រង់ទំហំនៃគ្រាប់ ព្រមទាំងរយៈពេលដុះពន្លកឬសនៃគ្រាប់។ កាលណាសំបកគ្រាប់មានកម្រាស់ស្មើគ្នា នោះការដុះពន្លកគ្រាប់បានឆាប់ តែផ្ទុយទៅវិញប្រសិនបើសំបកគ្រាប់មានកម្រាស់ក្រាស់ នោះរយៈពេលនៃការដុះពន្លកគ្រាប់យូរ ។

**១.២- គ្រាប់អង្ករសម្រប**

គ្រាប់ស្រូវ នៅពេលដែលគេបកយកសំបកគ្រាប់ ឬអង្កាមចេញ គេហៅថាអង្ករសម្រប។ គ្រាប់អង្ករសម្របត្រូវបានហ៊ុំព័ទ្ធដោយស្រទាប់សម្របខាងក្រៅ និងស្រទាប់សម្របខាងក្នុង ដែលផ្ទុកទៅដោយខ្លាញ់ប្រូតេអ៊ីន និងវីតាមីន។ នៅខាងក្នុងស្រទាប់ទាំងពីរនេះ គឺសាច់គ្រាប់ ជាផ្នែកសារធាតុចិញ្ចឹមនៃគ្រាប់ទុំ ហើយដែលអាចទ្រទ្រង់ការដុះលូតលាស់នៃពន្លកបាន។ សារធាតុទាំងនោះជាអាហារធាតុបម្រុងចាំបាច់សម្រាប់ដំណើរការដំណុះគ្រាប់ ។ ឬសស្រូវ

**២- ឬសស្រូវ**

ឬសគឺជាបណ្តុំសរីរាង្គដែលប្រមូលផ្តុំឡើង ដោយសសៃរចាក់ស្រះចូលគ្នាដោយចៃដន្យ និងកំណត់ដោយសសៃតូចៗជាច្រើន ។ ឬសស្រូវចាប់កើតមានឡើង តាំងពីគ្រាប់ស្រូវចាប់ដុះពន្លក នៅពេលគេយកទៅធ្វើដំណុះ ហើយមានមុខងារក្នុងការជួយទ្រទ្រង់ដល់ការលូតលាស់របស់សំណាប និងបន្តបន្ទាប់មកឬសស្រូវចាប់ផ្តើមដុះចេញពីសរីរាង្គផ្សេងៗនាផ្នែកខាងក្រោមរបស់ដើមដូចជា គល់ខ្ពងបែកដំបូង និងថ្នាំងរបស់ដើម ។ ឬសរបស់ដំណាំស្រូវ ចែកចេញជា ៣ គឺ ឬសកែវ ឬសព្រយោង និងឬសខ្យល់ (រូបភាពទី៣)។



រូបភាពទី ៣: លក្ខណៈរូបសាស្ត្រ នៃឬសស្រូវ

**២.១- ឬសកែវ**

ឬសកែវ គឺជាឬសដំបូងបង្អស់ដែលដុះចេញពីគ្រាប់ស្រូវ នៅពេលដែលស្រូវចាប់ផ្តើមដុះពន្លកដំបូង ហើយឬសនេះមានអាយុពី ១ ទៅ ៣០ ថ្ងៃ ប៉ុណ្ណោះ។ ឬសកែវដុះចេញក្នុងរយៈពេល ២ ទៅ ៣ ម៉ោងបន្ទាប់ពីស្រោមពន្លកឬសលេចឡើង (ដុះចេញ) ។ ឬសកែវនឹងងាប់ទៅវិញក្នុងរវាងអាយុ ១ ខែ នៅក្រោយ

ពេលដែលបួសព្រយោងចាប់ផ្ដើមដុះ និងកើនឡើងជាបន្តបន្ទាប់ ។ បួសកែវមានមុខងារ ស្រូបយកទឹកសម្រាប់ផ្តល់ឱ្យគ្រាប់ ដើម្បីធ្វើប្រតិកម្មបំបែកមេកាណិច បង្កើតទៅជាស្ករ និងបំបែកសារធាតុចិញ្ចឹមផ្សេងៗទៀត ដើម្បីផ្តល់ឱ្យពន្លកដើមអាចរស់រានមានជីវិត ។

**២.២- បួសព្រយោង**

បួសព្រយោងជាប្រភេទបួស ដែលដុះចេញពីគល់ថ្នាំងនៃដើមស្រូវកប់ក្នុងដី មានតួនាទីសម្រាប់ជាជំនួយដល់បួសកែវ ។ នៅពេលដែលស្រោមពន្លកបួសចាប់ផ្ដើមដុះ ស្រោមពន្លកស្លឹកក៏ដុះចេញដែរ។ បន្ទាប់មក ថ្នាំងពន្លកបានដុះចេញ ដែលថ្នាំងនេះជាថ្នាំងដំបូងបង្អស់របស់ដើមស្រូវ ។ នៅពេលដែលដើមស្រូវដុះស្លឹកទី ៣ នៅផ្នែកខាងចុងនៃថ្នាំងពន្លកបួសព្រយោង ក៏ចាប់ផ្ដើមដុះឡើង។ ការលូតលាស់របស់បួសព្រយោង និងស្លឹកមានទំនាក់ទំនងជាមួយគ្នា គឺមានន័យថា ប្រសិនបើប្រវែងនៃស្លឹកស្រូវលូតបានប្រវែងត្រឹមណា នោះបួសព្រយោងក៏លូតលាស់បានដល់ត្រឹមនោះដែរ ។ បួសនេះមានមុខងារសម្រាប់ទ្រទ្រង់ជំហរដើមស្រូវមិនឱ្យដួល ស្រូបយកទឹក និងសារធាតុចិញ្ចឹម ជាពិសេសសារធាតុអាសូត ផូស្វ័រ ប៉ូតាស្យូមពីក្នុងដី។ នៅខាងក្បាលបួស មានស្រោមរឹងព័ទ្ធជុំវិញដើម្បីការពារបួស និងជាជំនួយដល់បួសក្នុងការទម្លុះចូលក្នុងដី ដែលស្រោមនេះគេហៅថាលាលាដបួស ។

**២.៣- បួសខ្យល់**

បួសនេះដុះចេញពីថ្នាំងនៃដើមស្រូវនៅផ្នែកក្រោម (បួសដែលនៅលើផ្ទៃដី) ហើយការបែកខ្ទែង គឺកើតឡើងដោយឯកឯង ។ ចំពោះពូជស្រូវឡើងទឹក គេសង្កេតឃើញវាកើតចេញពីថ្នាំងខាងលើបំផុត តែនៅក្រោមស្រទាប់សើមនៃផ្ទៃទឹក ។ បួសខ្យល់មាន ២ ប្រភេទគឺ បួសខ្យល់ទី ១ និងបួសខ្យល់ទី ២ ។ ចំពោះពពួកស្រូវឡើងទឹក គឺមានបួសខ្យល់ទាំងពីរប្រភេទ ហើយដែលបួសខ្យល់ទាំងពីរនឹងចាក់ចូលទៅក្នុងដីពេលទឹកស្រក ។ ចំពោះពពួកស្រូវដីទៃទៀត គឺភាគច្រើនមានតែបួសខ្យល់ទី ១ ប៉ុណ្ណោះ ។

**៣- ដើមស្រូវ**

ដើមស្រូវមានតួនាទីសម្រាប់ទ្រទ្រង់ស្លឹក និងកូរស្រូវ បង្កើតដើមបែកថ្មី និងបួស ភ្ជាប់សកម្មភាពនៃការធ្វើរស្មីសំយោគ ផ្ទុក និងដឹកជញ្ជូនជាតិទឹក សារធាតុចិញ្ចឹមផ្សេងៗ និងសម្រាប់ធ្វើការផ្គត់ផ្គង់ខ្យល់ទៅកាន់បួស ។ ដើមស្រូវត្រូវបានចែកចេញជា ២ ផ្នែកគឺ ថ្នាំង និងចន្លោះថ្នាំង ។

**៣.១- ថ្នាំង**

ថ្នាំង គឺជាផ្នែករឹងនៃដើមស្រូវដែលមានភាពតាន់ និងគ្មានប្រហោង ហើយជាកន្លែងសម្រាប់បង្កើតស្លឹក និងពន្លកខ្ទែងនៃដើមស្រូវ។ ពន្លកខ្ទែងមានទីតាំងនៅចន្លោះរបស់ថ្នាំង និងគល់ស្រទបស្លឹក។ ចំណែកថ្នាំងដែលនៅខាងចុងនៃដើម ជាថ្នាំងដែលបង្កើតកូរស្រូវ ។


**៣.២- ចន្លោះថ្នាំង**

ចន្លោះថ្នាំង ជាផ្នែករលោងហើយមានលក្ខណៈរឹង និងតាន់នៅពេលដែលវានៅខ្ចី ប៉ុន្តែប្រែក្លាយទៅជាមានប្រហោងនៅពេលវាកាន់តែចាស់ ។ ផ្នែកនេះមានស្នាមចង្អុរតូចៗ ហើយជាផ្នែកមូលរលោង

នៃដើម ។ ចន្លោះថ្នាំងខាងក្រោមជាទូទៅខ្លីៗ ខុសពីចន្លោះថ្នាំងខាងលើដែលវែងៗ ។ ចន្លោះថ្នាំងនេះ តភ្ជាប់គ្នាបានពីមួយទៅមួយដោយសារថ្នាំង ។ ចំពោះចន្លោះថ្នាំងរបស់ដំណាំស្រូវមានច្រើន ឬតិច គឺ អាស្រ័យទៅតាមប្រភេទពូជផ្សេងៗគ្នា ដោយសារពូជខ្លះមានចន្លោះថ្នាំងច្រើន ដែលធ្វើឱ្យដើមមានកម្ពស់ ខ្ពស់ និងពូជខ្លះទៀតមានចន្លោះថ្នាំងតិចដែលធ្វើឱ្យដើមមានកម្ពស់ទាប។ ជាទូទៅចន្លោះថ្នាំងចាប់ផ្តើម លូតបណ្តោយ ឬលូតប្រវែង ចាប់ពីផ្នែកខាងក្រោមទៅផ្នែកខាងលើនៃដើមស្រូវ ។ ចន្លោះថ្នាំងដែលនៅ ផ្នែកខាងលើបំផុតនៃដើមស្រូវតែងតែមានទំហំតូច ជាពិសេសចន្លោះថ្នាំងដែលផ្ទុកផ្កា និងគ្រាប់ ។

**៣.៣- ការបែកគុម្ព**

ស្រូវ គឺជាដំណាំដែលមានលទ្ធភាពក្នុងការបែកគុម្ពខ្លាំង ។ បែកគុម្ព គឺជាដំណើរការមួយដែល ក្នុងនោះ ដើមបែកថ្មីៗ បានដុះលូតលាស់ចេញពីដើមមេ ឬដើមបែកចាស់ៗ។ ការសិក្សាយ៉ាងលម្អិត អំពីដំណើរការបែកគុម្ពនេះ ហើយបានបង្កើតជាប្រព័ន្ធមួយ ដែលគេបានបន្តប្រើប្រាស់រហូតមកដល់ បច្ចុប្បន្ន ។ ដើមបែករបស់ដំណាំស្រូវ ត្រូវបានចែកជាដើមមេ ដើមបែកទីមួយ ដើមបែកទីពីរ និងដើម បែកទីបី ។ ដើមមេគឺជាដើមដែលដុះចេញពីគ្រាប់ ហើយចេញពីដើមមេនេះ មានដើមបែកទីមួយជាច្រើន ដុះចេញមកតាមលំដាប់លំដោយនៃថ្នាំង។ ដើមបែកទីពីរ គឺជាដើមបែកដែលដុះចេញពីដើមបែកទីមួយ ហើយដើមបែកទីបី គឺជាដើមបែកដែលដុះចេញពីដើមបែកទីពីរ។ ចំនួនដើមបែក គឺអាស្រ័យទៅលើពូជ រយៈពេលលូតលាស់ លក្ខខណ្ឌដាំដុះ (ពន្លឺ និងសារធាតុចិញ្ចឹម) និងវិធីសាស្ត្រដាំដុះ ។




**រូបភាពទី ៤ ប្រព័ន្ធបែកគុម្ពនៃដំណាំស្រូវ**

**៤- ស្លឹកស្រូវ**

ស្លឹកស្រូវទាំងអស់ត្រូវបានទ្រដោយដើម ហើយតំរៀបជាពីរជួរ ។ គេសង្កេតឃើញថា នៅផ្នែកខាង លើនៃថ្នាំងមួយ គឺមានដុះស្លឹកមួយ ដែលមានពីរផ្នែកគឺស្រទបស្លឹក និងបន្ទះស្លឹក (រូបភាពទី៥) ។ ក្នុងមួយ រដ្ឋធាតុរបស់ដើមស្រូវមានស្លឹកពី ១០ ទៅ ២០ ប៉ុន្តែមានតែស្លឹកពី ៥ ទៅ ១០ ប៉ុណ្ណោះ ដែលនៅរស់រហូត

ដល់ពេលប្រមូលផលគ្រាប់។ ចំណែកស្លឹកដទៃទៀត ចាប់ផ្តើមស្ងួត និងងាប់បន្តបន្ទាប់ទៅតាមការអភិវឌ្ឍន៍នៅក្នុងវគ្គនីមួយៗនៃដំណាំស្រូវ។ ស្លឹកខាងលើបំផុត ដែលស្ថិតនៅខាងក្រោមកូរ គឺជាស្លឹកទង់ជ័យ ឬស្លឹកអមកូរ។ ស្លឹកមានមុខងារសម្រាប់ទទួលពន្លឺ និងដឹកនាំការធ្វើស្នើសំយោគ សកម្មភាពដំណកដង្ហើម បំបាយចំហាយទឹក សម្រាប់ផ្ទុកអាហារចិញ្ចឹមផ្សេងៗ សម្រាប់នាំខ្យល់ទៅឱ្យបួស ដើម និងស្រទបស្លឹក ដែលស្ថិតនៅក្នុងទឹក។ នៅផ្នែកតភ្ជាប់នឹងបន្ទះស្លឹក មានសរីរាង្គបីទៀតគឺ ចង្ក់ស្លឹក អណ្តាតស្លឹក និងត្រចៀកស្លឹក ។

រូបភាពទី៥ :  
ស្លឹកស្រូវ



**៤.១- ស្រទបស្លឹក និងបន្ទះស្លឹក**

ស្រទបស្លឹក ស្ថិតនៅផ្នែកខាងក្រោមនៃស្លឹក ដែលស្រោបរុំព័ទ្ធជុំវិញដើម។ ជួនកាលស្រទបស្លឹក និងបន្ទះស្លឹកតភ្ជាប់គ្នានៅចន្លោះថ្នាំង ។ ស្រទបស្លឹកដែលស្ថិតនៅត្រង់គល់ថ្នាំង មានរាងប៉ោងចេញ ដែលគេឱ្យឈ្មោះថា ផ្នែកប៉ោងនៃស្រទបស្លឹក ។ បន្ទះស្លឹក គឺជាផ្នែកខាងលើនៃស្លឹកមានរាងជាបន្ទះស្រួចហើយរាបស្មើ ។ នៅផ្នែកខាងក្រោមនៃផ្ទៃស្លឹកចំកណ្តាល មានទ្រនុងធំមួយលយចេញជាងគេ គឺជាទ្រនុងកណ្តាលនៃស្លឹក។ ផ្ទៃខាងលើនៃបន្ទះស្លឹកមានជួរឆ្នូតៗជាច្រើន ដែលស្របគ្នាជាមួយទ្រនុងស្លឹក។ ស្លឹកដុះចេញមក ឆ្លាស់គ្នានៅលើដើម។

**៤.២- ចង្ក់ស្លឹក អណ្តាតស្លឹក និងត្រចៀកស្លឹក**

ចង្ក់ស្លឹក គឺជាផ្នែកមួយសម្រាប់តភ្ជាប់រវាងស្រទបស្លឹក និងបន្ទះស្លឹក ឬជាផ្នែកដែលខ័ណ្ឌ ស្រទបស្លឹក និងបន្ទះស្លឹក។ អណ្តាតស្លឹក គឺជាភ្នាសស្តើងឈរត្រង់ទៅលើ ហើយស្ថិតនៅខាងក្នុងបន្ទះស្លឹកពោលគឺនៅកន្លែងណាដែលបន្ទះស្លឹកតភ្ជាប់នឹងស្រទបស្លឹក ។ ទំរង់របស់វាមានសភាពស្តើងស្រួចចុងដែលចុងនោះអាចបែកជាពីរ ឬមិនបែកអាស្រ័យដោយពូជ ។ ត្រចៀកស្លឹក គឺជាព្រុយមួយគូដែលចិតនៅតែមសងខាងផ្នែកគល់ខាងក្រោយនៃបន្ទះស្លឹកស្រូវ។ ជាធម្មតាត្រចៀកស្លឹកលូតឡើងនៅផ្នែកចំហៀងពោលគឺកន្លែងដែលអណ្តាត និងគល់នៃចង្ក់ស្លឹកតភ្ជាប់គ្នា ។ អណ្តាតស្លឹក និងត្រចៀកស្លឹក ជាសរីរាង្គដែលសំខាន់បំផុតក្នុងការកំណត់ពីភាពខុស គ្នារវាងដំណាំស្រូវ និងស្មៅ ក្នុងដំណាក់កាលលូតលាស់ ។

ជាទូទៅ ស្លឹករបស់ពូជស្រូវទាំងអស់ គឺមានសរីរាង្គទាំងពីរនេះ ផ្ទុយទៅវិញស្លឹកស្មៅ គឺអាចគ្មានសរីរាង្គទាំងពីរនេះ ឬក៏មានតែមួយប៉ុណ្ណោះ។